

مکاتیب اقبال کا اسلامی تناظر

سید طالب حسین بخاری

اقبال کے والدین اور ابتدائی زمانہ طالب علمی کے اساتذہ (جن میں سید میر حسن کا کردار نمایاں دکھائی دیتا ہے) کی شخصیات کا جائزہ لیا جائے تو حیاتِ اقبال کے پس منظر میں تصوف کی کارفرمائی نمایاں دکھائی دیتی ہے۔ مکاتیب اقبال کے مطالعہ سے علامہ اقبال کے فطری رجحان اور شخصیت کے کئی دوسرے پہلوؤں کو سمجھنے میں مدد ملتی ہے۔ مکاتیب سے اُن کے اسلامی افکار اور دنیائے اسلام کے لیے اُن کے چھوڑے ہوئے فکری سرمایے کا اندازہ ہوتا ہے۔

ابو محمد مصلح کے نام مکتوب میں علامہ اقبال لکھتے ہیں:

..... قرآنی تحریک کا پروگرام مبارک ہے۔ اس زمانہ میں قرآن کا علم ہندوستان سے مفقود ہوتا جاتا ہے۔ ضرورت ہے کہ مسلمانوں میں نئی زندگی پیدا کی جائے۔ کیا عجب کہ آپ کی تحریک بار آور ہو اور مسلمانوں میں قوت عمل پھر عود کر آئے.....!

اس مکتوب کے حاشیے میں درج ہے کہ جنوری ۱۹۲۹ء میں جب علامہ اقبال حیدرآباد دکن پہنچے تو ابو محمد مصلح نے نواب نذیر جنگ بہادر کے ہمراہ علامہ سے ملاقات کی اور انھیں اپنی ”تحریک قرآن“ کے مقاصد سے آگاہ کیا۔ بعد میں قیام حیدرآباد کے دوران میں علامہ اقبال نے ”تحریک قرآن“ کا لٹریچر بھی دیکھا اور ابو محمد مصلح کو مذکورہ خط لکھا۔

علامہ اقبال کی نگاہ میں مشاہیر اسلام کی بڑی قدر و منزلت تھی۔ وہ سلطان فتح علی ٹیپو شہید جیسے فرزندِ اسلام کی عظمتوں کے معترف تھے۔ انھوں نے اپنے تخیل سے سلطان ٹیپو شہید کے افکار کی ترجمانی کرتے ہوئے انھیں منظوم خراج عقیدت پیش کیا ہے جو اُن کے مجموعہ ”کلام ضربِ کلیم“ میں شامل ہے۔ علامہ اقبال کے نام پر ایک سکول قائم کرنے کی خواہش کا اظہار کیا گیا تو آپ نے اسے قبول نہ فرمایا بلکہ ٹیپو سلطان شہید کے نام پر یہ سکول بنانے کی تجویز دی۔ آپ نے میجر سعید محمد خان کو ایک مراسلے میں لکھا:

ایک معمولی شاعر کے نام فوجی سکول کو موسوم کرنا کچھ زیادہ موزوں نہیں معلوم ہوتا۔ میں تجویز کرتا ہوں کہ

آپ اس فوجی سکول کا نام ”ٹیپو فوجی سکول“ رکھیں۔ ٹیپو ہندوستان کا آخری مسلمان سپاہی تھا جس کو ہندوستان کے مسلمانوں نے جلد فراموش کر دینے میں بڑی ناانصافی سے کام لیا ہے۔ جنوبی ہندوستان میں جیسا کہ میں نے خود مشاہدہ کیا ہے اس عالی مرتبت مسلمان سپاہی کی قبر زندگی رکھتی ہے بہ نسبت ہم جیسے لوگوں کے جو بظاہر زندہ ہیں یا اپنے آپ کو زندہ ظاہر کر کے لوگوں کو دھوکا دیتے رہتے ہیں۔^۴

اسلامی ثقافت کی خصوصیات کے متعلق ایک خط میں سید نذیر نیازی کو لکھتے ہیں:

خالدہ خانم کے متعلق آپ کی رائے درست ہے۔ مشرق کی روحانیت اور مغرب کی مادیت کے متعلق جو خیالات انھوں نے ظاہر کیے ہیں ان سے معلوم ہوتا ہے کہ ان کی نظر بہت محدود ہے۔ انھوں نے انھیں خیالات کا اعادہ کیا جن کو یورپ کے سطحی نظر رکھنے والے مفکرین دہرایا کرتے ہیں۔ کاش ان کو معلوم ہوتا کہ مشرق و مغرب کے تصادم میں (کلچرل) اُمّی عرب کی شخصیت اور قرآن نے کیا کام کیا ہے۔ مگر یہ بات کم لوگوں کو معلوم ہے کیونکہ مسلمانوں کی فتوحات نے اسلام کے کلچرل تاثرات کو دبائے رکھا نیز خود مسلمان دو ڈھائی سو سال تک یونانی فلسفے کے شکار رہے۔^۵

۱۸ فروری ۱۹۲۹ء کو ایک خط محمد عبدالجلیل بنگلوری کو لکھا گیا:

اب باوجود مالی مشکلات کے ایران و ترکی کے سفر کی تیاری میں مصروف ہوں۔ خداوند تعالیٰ کے فضل و کرم پر بھروسہ ہے اور میں امید رکھتا ہوں کہ اس سفر کے لیے جو میں محض اسلام اور مسلمانوں کی بہتری و بلندی کے لیے اختیار کر رہا ہوں، زادراہ میسر آجائے گا۔ مجھے اس اطلاع سے بے حد مسرت ہوئی کہ میرا سفر میسور مسلم نوجوانوں میں تاریخی تحقیق کے شوق و ذوق کا باعث ہوا..... اسلام کی خدمت کے لیے ان کے ذوق و جوش نے میرے دل پر ایک ایسا اثر کیا ہے جو کبھی محو نہ ہوگا۔^۶

ظاہر ہوتا ہے کہ باوجود مالی مشکلات کے حضرت علامہ اقبال اسلام اور مسلمانوں کی بہتری اور سر بلندی کے لیے دور دراز کے سفروں کی صعوبات برداشت کرنے کے لیے تیار تھے۔ اور جہاں بھی کوئی شخص اسلام کی سر بلندی کے لیے عمل پیرا ہوتا اس سے آپ کو قلبی مسرت ہوتی تھی۔

محمد عبدالجلیل بنگلوری کو لکھے گئے اسی مکتوب کے آخری حصے میں یہ عبارت ہے:

..... اسلام کے ثقافتی اور فلسفیانہ پہلو پر ابھی کام کرنے کی اشد ضرورت ہے۔ جرمن زبان میں چند کتابیں ہیں۔ جن کا حال ہی میں کلکتہ کے صلاح الدین خدا بخش صاحب نے انگریزی میں ترجمہ کیا۔ لیکن وہ کتابیں بھی کچھ یونہی سی ہیں۔

اقبال کی علمیت اور مطالعہ اسلام کے بارے میں خواتین کے حلقے بھی باخبر تھے۔ آپ کا فقہی مسائل کے متعلق بھی گہرا مطالعہ تھا۔ ایک مکتوب میں انھوں نے ایک نہایت ہی اہم فقہی مسئلے پر روشنی ڈالی ہے جس کا تعلق بیوی خاوند کی خانگی زندگی سے ہے۔

ایڈیٹر انقلاب اخبار کو لکھے گئے مراسلے میں یہ الفاظ دکھائی دیتے ہیں:

..... خواتین مدراس کے سپاس نامے کے جواب میں جو تقریر میں نے کی تھی، وہ آج آپ کے اخبار میں میری نظر سے گزری ہے۔ افسوس ہے کہ جن صاحب نے تقریر مذکور کے نوٹ لیے ان سے بعض ضروری باتیں چھوٹ گئیں..... فقہ اسلامی میں بیوی، بچوں کو دودھ پلانے کی اجرت طلب کر سکتی ہے نہ کہ بچہ جننے کی..... میں نے تقریر میں اسی کا ذکر کیا تھا۔^۱

اقبال محمد عبدالجلیل بنگلوری کو اپنے ترکی اور مصر کے سفر کے پروگرام سے آگاہ کر رہے ہیں۔ سارے متمول لوگ اسلام کی راہ میں خرچ نہیں کرتے۔ اقبال کو یہی شکوہ ہے وہ چاہتے ہیں کہ دین اسلام کی تبلیغ کے مناسب ذرائع اختیار کیے جائیں تو اسلام میں یہ قوت ہے کہ وہ دوسری غیر مسلم اقوام پر اثرات مرتب کر سکتا ہے۔ اس طرح کی سعی سے اسلام زور پکڑ سکتا ہے۔

محمد عبدالجلیل بنگلوری کو ایک اور مکتوب میں لکھا:

..... میں ترکی اور مصر کے سفر کی ہر ممکن کوشش کر رہا ہوں۔ جیسا کہ آپ جانتے ہیں، زرمی طلبہ والا معاملہ ہے اور ہندوستان کے مسلمان امراء اسلام کی راہ میں خرچ کرنے کی ضرورت و اہمیت سے قطعاً آشنا ہیں۔ تاریخ اسلام میں یہ دور نہایت نازک ہے۔ اگر مناسب ذرائع اور طریق اختیار کیے جائیں تو اسلام اقوام عالم کو اب بھی مسخر کر سکتا ہے۔ مجھ سے جو خدمت ممکن ہوئی بجالاؤں گا۔^۲

اپنی بہن کریم بی بی سے خط میں دل کی کیفیت اور آرزو ظاہر کی ہے:

..... مسلمان کی بہترین تلوار دعا ہے سوا سے کام لینا چاہیے۔ ہر وقت دعا کرنا چاہیے اور نبی کریم پر درود بھیجنا چاہیے۔ کیا عجب کہ اللہ تعالیٰ اس امت کی دعا سن لے..... میں نے اپنی عمر یورپ کا فلسفہ وغیرہ پڑھنے میں گنوائی۔ اللہ تعالیٰ نے مجھ کو تو اے دماغی بہت اچھے عطا فرمائے تھے۔ اگر یہ توئی دینی علوم کے پڑھنے میں صرف ہوتے تو آج خدا کے رسول کی میں کوئی خدمت کر سکتا..... بہر حال جو کچھ خدا کے علم میں تھا ہوا اور مجھ سے بھی جو کچھ ہو سکا میں نے کیا۔ لیکن دل چاہتا ہے..... زندگی تمام و کمال نبی کریم ﷺ کی خدمت میں بسر ہونی چاہیے تھی۔^۳

سر اس مسعود کو لکھے گئے مکتوب میں یہ عبارت دیکھیے:

..... اس طرح میرے لیے ممکن ہو سکتا تھا کہ میں قرآن کریم پر عہد حاضر کے افکار کی روشنی میں اپنے وہ نوٹ تیار کر لیتا جو عرصہ سے میرے زیر غور ہیں۔ لیکن اب تو نہ معلوم کیوں ایسا محسوس کرتا ہوں کہ میرا یہ خواب شرمندہ تعبیر نہ ہو سکے گا۔ اگر مجھے حیات مستعار کی بقیہ گھڑیاں وقف کر دینے کا سامان میسر آئے تو میں سمجھتا ہوں قرآن کریم کے ان نوٹوں سے بہتر میں کوئی پیش کش مسلمانان عالم کو نہیں کر سکتا۔^۴

تعلیمات قرآنی میں حضرت علامہ اقبال کو منزل آخریں دکھائی دیتی ہے۔ وہ مطالعہ قرآن کو ہی راحتِ جاں اور بخشش کا سامان سمجھتے ہیں۔ وہ تبلیغ تعلیمات قرآنی کے آرزو مند ہیں۔ اُن کی یہ آرزو ہنوز

پوری نہیں ہو سکی۔ وہ اسی مراسلہ میں لکھتے ہیں کہ اگر اللہ تعالیٰ نے اُن کے مقدر میں اس آرزو کی تکمیل لکھی ہے تو وہ یہ کام کر لیں گے۔

محمد عبد الجلیل بنگلوری کو لکھے گئے مراسلہ کا یہ اقتباس ملاحظہ فرمائیں:

مجھے اس اطلاع سے بے حد مسرت ہوئی کہ جنوبی ہندوستان میں یوم النبی (ﷺ) کی تقریب کے لیے ایک ولولہ پیدا ہو گیا ہے۔ میں سمجھتا ہوں کہ ہندوستان میں ملتِ اسلامیہ کی شیرازہ بندی کے لیے رسول اکرم (ﷺ) کی ذاتِ اقدس ہی ہماری سب سے بڑی اور کارگر قوت ہو سکتی ہے۔ مستقبلِ قریب میں جو حالات پیدا ہونے والے ہیں، اُن کے پیش نظر مسلمانانِ ہند کی تنظیم اشد لازمی ہے (عبدالحمید صاحب قریشی) بانی تحریک (سیرت) آج تشریف لائے ہوئے تھے میں نے انھیں بتایا ہے کہ کس طرح اس تحریک کو ہندوستان میں خدمتِ اسلام کے لیے مفید و موثر بنا یا جاسکتا ہے!

علامہ اقبال کو سرکارِ دو عالم حضرت محمد (ﷺ) سے گہری عقیدت تھی۔ ”طلوعِ اسلام“ ان کے مجموعہء کلام بانگِ درا میں شامل ایک طویل نظم ہے جو مسلمانانِ عالم کے لیے ایک تحریک کی صورت میں جلوہ گر ہے۔ آپ فرماتے ہیں:

بہ مشتاقاں حدیثِ خواجہ بدروحین اور
تصرف ہائے پنہانش بچشمِ آشکار آمد!

اقبال مسلمانانِ عالم کو فرما رہے ہیں کہ خواجہ بدروحین حضرت محمد (ﷺ) کا طرزِ عمل اور آپ (ﷺ) کے ارشادات اُن کے لیے مشعلِ راہ ہیں۔

ایک بہت ہی اہم مراسلہ مولانا غلام مرشد، مولانا احمد علی، مولانا ظفر علی خان، سید حبیب، مولوی نورالحق، سید عبدالقادر اور مولانا مہر کے نام لکھا گیا۔ لکھتے ہیں:

..... ایک نہایت ضروری امر میں مشورہ کرنے کو آج آٹھ بجے شامِ غریب خانہ پر تشریف لا کر مجھے ممنون فرمائیے۔ مشورہ طلب امر نہایت ضروری ہے!

مولانا غلام مرشد کافی عرصے تک بادشاہی مسجد کے خطیب رہے۔ مولانا احمد علی نے انجمن خدام الدین کی بنیاد رکھی۔ وہ مولانا عبید اللہ سندھی مرحوم کے داماد اور شاگرد تھے۔

مولانا ظفر علی خان روزنامہ زمیندار کے مالک و ایڈیٹر تھے۔ سیاسی راہنما اور ادیب تھے۔ سید حبیب روزنامہ سیاست لاہور کے ایڈیٹر تھے۔ مولوی نورالحق روزنامہ مسلم آؤٹ لک لاہور کے مالک تھے۔ سید عبدالقادر اسلامیہ کالج لاہور کے پروفیسر تارتخ اور صاحبِ دل بزرگ تھے۔ مہر صاحب کے حوالے سے یہ بات سامنے آتی ہے کہ یہ مشورہ مسلمانوں کے فقہی مسائل کے متعلق تھا! مسلمانانِ عالم کی زبوں حالی اور بے راہ روی پر اقبال کی نظر تھی۔ لہذا انھوں نے جبید علماء اور اہل بصیرت کو مشورے کے لیے دعوت دی۔

اقبالیات، ۵۳:۳۱ — جنوری/ جولائی ۲۰۱۲ء

سید طالب حسین بخاری — مکاتیب اقبال کا اسلامی تناظر

خان محمد نیاز الدین خاں کے نام ایک مکتوب میں جولاءِ ہور سے ۱۸ مارچ ۱۹۲۰ء کو لکھا گیا، انھیں مشورہ دیتے ہیں:

..... آپ کے سوال کا جواب اس میں آجاتا ہے۔ ابنِ خلکان نہیں دیکھ سکا لیکن سب سے زیادہ معتبر طبقات ابنِ سعد ہے۔ مجھے یقین ہے خالد بن ولید کا ذکر اس میں ضرور ہوگا۔ علی گڑھ کالج کے کتب خانہ میں ہے وہاں کسی کو لکھ کر دریافت کیجیے.....!

طبقات ابنِ سعد علامہ ابو عبد اللہ محمد بن سعد البصری کی آٹھ جلدوں پر مشتمل تصنیف ہے۔ اس کے حصہ اول میں سیرتِ کونین صلی اللہ علیہ وسلم کا بطریق احسن تذکرہ کیا گیا ہے۔ اقبال، خان محمد نیاز الدین خاں کو طبقات ابنِ سعد کے مطالعہ کا مشورہ دیتے ہیں۔ حضرت اقبال نے اپنے مکاتیب میں جن کتب کا ذکر کیا ہے یا کسی کو پڑھنے کا مشورہ دیتے یا خریدنے کی خواہش کا اظہار کیا، ان میں زیادہ تر اسلامی کتب ہیں۔

۱۸ مئی ۱۹۲۰ء کو ایک مکتوب خان محمد نیاز الدین خاں کو لکھتے ہیں:

..... میں نے نبی کریم صلی اللہ علیہ وسلم کو مخاطب کر کے ایک قصیدہ لکھنا شروع کیا ہے جس میں یہ سب مضامین ان شاء اللہ آئیں گے۔ خدا کرے یہ ختم ہو جائے..... ابھی چند اشعار ہی لکھے ہیں مگر ان کے لکھتے وقت قلب کی جو حالت ہوئی اس سے پہلے عمر بھر کبھی نہ ہوئی تھی۔!

سرکارِ خاتمی مرتبت صلی اللہ علیہ وسلم سے علامہ اقبال کو گہری عقیدت تھی۔ آپ کے کلام میں جگہ جگہ اس کا اظہار دکھائی دیتا ہے۔ آپ فرماتے ہیں:

مقامِ خویش اگر خواہی دریں در
بجقِ دل بند و راہِ مصطفیٰ روئے

ترجمہ: اگر تو اس زمانے میں کوئی مقام حاصل کرنے کی آرزو رکھتا ہے تو پھر اپنا دل اللہ کریم سے لگا اور حضور سرکارِ دو عالم محمد مصطفیٰ صلی اللہ علیہ وسلم کا راستہ اپنالے۔

اقبال نبی پاک صلی اللہ علیہ وسلم کی سیرتِ پاک کی روشنی میں راہِ ہدایت کے متلاشی تھے۔ وہ حضور اکرم صلی اللہ علیہ وسلم کی عادت کم خوری کو اپنا کر صحت کو برقرار رکھنے کے متمنی تھے اور یہی بات وہ اپنے والد شیخ نور محمد کو لکھتے ہیں۔ وہ دنیا کی نجات بھی اسوۂ رسول اکرم صلی اللہ علیہ وسلم میں دیکھتے تھے۔

اقبال نے اپنے والد بزرگوار شیخ نور محمد کے نام ایک مکتوب ۳ جون ۱۹۲۰ء کو لکھا:

..... روحانی کیفیات کا سب سے بڑا مدد و معاون یہی کھانے پینے کی چیزوں میں احتیاط ہے۔ نبی کریم صلی اللہ علیہ وسلم کی ساری زندگی اس بات کا ثبوت ہے۔ میں خود اپنی زندگی کم از کم کھانے پینے کے متعلق اسی طریق پر ڈھال رہا ہوں..... یہ زمانہ انتہائی تاریکی کا ہے لیکن تاریکی کا انجام سفید ہے۔ کیا عجب کہ اللہ تعالیٰ اپنا فضل کرے اور بنی نوع انسان کو پھر ایک دفعہ نور محمدی عطا کرے۔ بغیر کسی بڑی شخصیت کے اس دنیا کی نجات نظر نہیں آتی..... کچھ

منشی طاہر الدین کے نام ایک طویل مکتوب لکھا گیا جس میں کہتے ہیں:
..... جہاز کی روزمرہ کی زندگی کی داستان نہایت مختصر ہے۔ میں اپنی قدیم عادت کے مطابق آفتاب نکلنے سے پہلے ہی تلاوت سے فارغ ہو جاتا ہوں.....^{۱۸}
قرآن کی روشنی میں اپنی منزل مقصود کی راہوں کا تعین کرتے ہیں۔ آپ کا ارشاد ہے:

بہ بند صوفی و مُلا اسیری
حیات از حکمت قرآن نگیری
بآپائش ترا کارے جز این نیست
کہ از بلیین او آساں بمیری^{۱۹}

ترجمہ: اے بندے (مسلمان) تو صوفی اور مُلا کے جال میں پھنسا ہوا ہے۔ تو قرآن کی حکمت تلاش کر کے زندگی کا مقصد حاصل نہیں کر رہا۔
اس (قرآن کریم) کی آیات سے تیرا تعلق اس کے سوا اور کچھ نہیں کہ اس کی سورۃ بلیین پڑھنے سے تیری جان آسانی سے نکل جائے۔

اقبال مسلمانوں کو حکمت قرآن اور تعلیمات قرآن سے آشنا کرنے کے متمنی ہیں۔
ڈاکٹر سید عبداللہ کی کتاب میں درج ہے:

..... اب رہا ماخذ تشریح کا معاملہ تو عرض ہے کہ علامہ اقبال کے نزدیک قرآن مجید تو ایک ناگزیر ماخذ ہے وہ دوسرا مسلم ماخذ حدیث کو بھی تسلیم کرتے ہیں۔^{۲۰}
مختار احمد کو تحریر فرماتے ہیں:

..... طاہر دین نے بنکوں کے متعلق فکر کا اظہار کیا تھا اس سے کہہ دینا چاہیے کہ کوئی فکر کی بات نہیں۔ میرے تمام معاملات جان و مال اور روپیہ اللہ کے سپرد ہے۔ جب سے میں نے ایسا کیا ہے مجھے کوئی تردد نہیں ہوتا۔ سب کچھ اسی کا ہے اُس کی مرضی میری مرضی ہے۔^{۲۱}
اقبال اللہ کریم کی ذات پر مکمل یقین رکھتے ہیں۔ انھیں سود و زیاں کی فکر نہیں ہے۔ آپ کا ارشاد ہے:

لا دیں ہو تو ہے زہر ہلاہل سے بڑھ کر
ہو دیں کی حفاظت میں تو ہر زہر کا تریاک^{۲۲}

سر اس مسعود کے نام مکتوب میں اپنی خواہش کا اظہار فرماتے ہیں:
میری خواہش ہے کہ اعلیٰ حضرت خود مجھے اپنی ریاست سے پینشن منظور کر دیں تاکہ میں اس قابل ہو جاؤں کہ قرآن پاک پر اپنی کتاب لکھ سکوں۔ میں آپ کو یقین دلاتا ہوں کہ یہ ایک بے نظیر کتاب ہوگی اور میں شیخی نہیں بگھار رہا ہوں.....^{۲۳}

علامہ اقبال قرآن کریم کی صرف تلاوت ہی نہیں کرتے تھے بلکہ اس کے معانی و مطالب پر غور فرماتے تھے اور راہنمائی حاصل کرتے تھے۔ دولت قرآنی جو ان کے سینے میں تھی اُس کا اظہار انہوں نے اپنے اشعار اور نثری تحریروں میں فرمایا۔ فرماتے ہیں:

کے خبر کہ ہزاروں مقام رکھتا ہے
وہ فقر جس میں ہے بے پردہ روح قرآنیؑ

علامہ اقبال ۱۳ مئی ۱۹۳۵ء کو سر راس مسعود کو ایک خط میں لکھتے ہیں:

..... مجھے یہ احساس ہے کہ میں زندگی کے آخری دن گزار رہا ہوں اور میری دلی تمنا ہے کہ میں قرآن کے بارے میں اپنے افکار کو اس دنیا سے جانے سے پہلے قلم بند کر دوں۔ جو تھوڑی سی توانائی مجھ میں باقی ہے اُسے اب اسی خدمت کے لیے وقف کر دینا چاہتا ہوں۔ تاکہ (قیامت کے دن) آپ کے جد امجد (حضور نبی کریم ﷺ) کی زیارت مجھے اس اطمینان خاطر کے ساتھ میسر ہو کہ اس عظیم الشان دین کی جو حضور نے ہم سب تک پہنچایا، کوئی خدمت بجالا سکے.....^{۲۵}

چونکہ علامہ اقبال حضور خاتمی مرتبت سے قلبی عقیدت رکھتے ہیں اس لیے اُن کی خواہش ہے کہ وہ روزِ قیامت جب حضور ﷺ کے سامنے آئیں تو قرآن کریم سے اُن کا عشق ثابت ہو اور وہ اپنے آقا ﷺ سے شرمندہ نہ ہوں اور وہ خدمتِ دین کا کوئی ثبوت فراہم کر سکیں۔ فرماتے ہیں:

ما کہ توحید خدا را چہیم
حافظ رمز کتاب و حکمتیمؑ

ترجمہ: ہم وہ ہیں جو خداوند تعالیٰ کی توحید کی حجت ہیں۔ اس لیے ہم کتاب (قرآن پاک) اور حکمت کی رمزوں کی حفاظت کرنے والے ہیں۔

۱۹۳۵ء میں حضرت علامہ اقبال نے ایک مراسلہ مدیر اسٹیٹسمن کو بھیجا۔ یہ ایک طویل مراسلہ تھا جس میں مذہب پر کافی کچھ لکھا گیا۔ ایک اقتباس درج ذیل ہے:

..... اول یہ کہ اسلام لازمی طور پر ایک مذہبی فرقہ ہے جس کی حدود کی مکمل طور پر نشاندہی ہو چکی ہے یعنی آنحضرت محمد ﷺ کے خاتم المرسلین ہونے پر ایمان۔ یہ ایمان فی الحقیقت مسلمانوں اور غیر مسلموں کے مابین صحیح حد فاصل قائم کرتا ہے اور کسی کو یہ فیصلہ کرنے میں مدد دیتا ہے کہ آیا کوئی فرد واحد یا گروہ مسلم فرقہ کا جز ہے یا نہیں۔ مثال کے طور پر برہمنوں کے والے ذاتِ الہی پر ایمان رکھتے ہیں..... تاہم ان کو اسلام کا فرقہ نہیں سمجھ سکتے کیونکہ وہ قادیانیوں کی طرح پیغمبروں کے ذریعہ وحی الہی کے تسلسل پر ایمان رکھتے ہیں اور محمد ﷺ پر بحیثیت نبی آخر الزماں ایمان نہیں لاتے۔^{۲۶}

آپ نبی پاکؐ سے والہانہ عقیدت کا اظہار کرتے ہوئے فرماتے ہیں:

در آں دریا کہ او را ساحلے نیست
دلیلے عاشقان غیر از دلے نیست
تو فرمودی رہ بطحا گر قہیم
وگر نہ جز تو ما را منزلے نیست^{۲۸}

ترجمہ: اُس دریا میں جس کا کوئی کنارہ نہیں ہے، عاشقوں کی دلیل دل کے سوا کوئی نہیں ہے۔ تو نے فرما دیا تو ہم نے بطحا کا راستہ اختیار کیا۔ وگر نہ تیرے سوا ہمارے لیے کوئی منزل نہیں ہے۔

حضرت اقبال وادی بطحا کا راستہ رسول ﷺ کا راستہ قرار دیتے ہیں اور اللہ کریم تک رسائی حاصل کرنے کا ذریعہ اُن کے نزدیک نبی پاک ﷺ کا راستہ ہے۔

مولوی صالح محمد ادیب تو نسوی سے اقبال اپنے دل کی بات کہتے ہیں۔ زیارت مدینہ کی بات ہوتی ہے: مدینہ النبی ﷺ کی زیارت کا قصد تھا۔ مگر میرے دل میں یہ خیال جاگزیں ہو گیا کہ دنیوی مقاصد کے لیے سفر کرنے کے ضمن میں حرم نبوی کی زیارت سوء ادب ہے۔^{۲۹}

شاعر مشرق قرآن کریم کی تلاوت فرماتے تھے اور دوسروں کو بھی قرآن کریم کو مشعل راہ بنانے کی ہدایت فرماتے تھے۔ ڈاکٹر عباس علی خاں لمعہ حیدرآبادی نے آپ کو قرآن کریم کا تحفہ بھیجا تو آپ نے شکرے کا خط لکھا:

قرآن شریف کا تحفہ جو آپ نے بہ کمال عنایت ارسال فرمایا ہے ابھی موصول ہوا اس مقدس تحفے کے لیے میں آپ کا نہایت شکر گزار ہوں۔ ان شاء اللہ یہی نسخہ استعمال کیا کروں گا۔ امید ہے کہ آپ کا مزاج بخیر ہوگا۔^{۳۰} سید نذیر نیازی کو ایک طویل خط لکھا گیا۔ اس میں نبوت اور اتباع رسول ﷺ پر بحث کی گئی ہے۔ ایک اقتباس پیش کیا جاتا ہے:

..... یا یوں کہیے کہ ایک کامل الہام ووحی کی غلامی قبول کر لینے کے بعد کسی اور الہام ووحی کی غلامی حرام ہے۔ بڑا اچھا سودا ہے کہ ایک غلامی سے باقی سب غلامیوں سے نجات ہو جائے اور لطف یہ کہ نبی آخر الزماں ﷺ کی غلامی، غلامی نہیں بلکہ آزادی ہے کیونکہ ان کی نبوت کے احکام دین فطرت ہیں یعنی فطرت صحیحہ ان کو خود بخود قبول کرتی ہے۔ فطرت صحیحہ کا انھیں خود بخود قبول کرنا اس بات کی دلیل ہے کہ یہ احکام زندگی کی گہرائیوں سے پیدا ہوتے ہیں اس واسطے عین فطرت ہیں۔ اسلام کو دین فطرت کے طور پر Realise کرنے کا نام تصوف ہے اور ایک اخلاق مند انسان کا فرض ہے کہ وہ اس کیفیت کو اپنے اندر پیدا کرے.....^{۳۱}

حکیم الامت اپنی شاعری میں بھی یہی صدا بلند کرتے سنائی دیتے ہیں:

کشودم پردہ را از روئے تقدیر
مشو نومید و راہ مصطفیٰ گیر

اگر باور نداری آنچہ گویم
زدیں بگریز و مرگ کافرے میرے^{۳۲}

میں نے تقدیر کے چہرے سے پردہ اٹھایا۔ ناامید نہ ہو اور حضرت محمد مصطفیٰ ﷺ کا راستہ اختیار کر لو۔ تو اگر اس پر یقین نہیں رکھتا جو کچھ میں نے کہا ہے تو دین سے بھاگ اور کافر کی موت مر۔

ایک خط میں اپنے والد شیخ نور محمد کو لکھتے ہیں:

..... حقیقی شخصیت یہی ہے کہ انسان اپنی اصلی حقیقت کا خیال کر کے تمام تعلقات سے آزاد ہو جائے یعنی بالاتر ہو جائے۔ نبی کریم ﷺ کی زندگی میں بھی اس کی مثال ملتی ہے۔ ان سے زیادہ اپنے عزیزوں سے محبت کرنے والا بلکہ ساری دنیا کو اپنا عزیز جاننے والا اور کون ہوگا..... یہ کتاب ایک زبردست آواز ہے جو مسلمانوں کو محمد ﷺ اور قرآن کی طرف بلاتی ہے اور اس آواز میں صداقت کی آواز ایسی ہے کہ ہم اس کی تعریف کیے بغیر نہیں رہ سکتے۔^{۳۳}

ذیل میں نعیم صدیقی کے ایک مضمون ”الوداع اے اقبال“ سے اقتباس پیش کیا جاتا ہے جو مندرجہ بالا تحریر کی تائید کرتا ہے:

..... تو نے ہمیں تمیز رنگ و نسب اور مغرب کی وطنی قومیت کے طلسم سے نکال کر دنیا میں واحد قوم بنانا چاہا تھا۔ مگر ہم نے چھوٹے چھوٹے علاقوں اور صوبوں اور علاقائی بولیوں کی عصبیتوں کے جھنڈے اٹھا کر باہم آویزی کا معرکہ جہاد شروع کر دیا ہے۔^{۳۴}

ڈاکٹر سید عبداللہ کہتے ہیں:

..... اگر کوئی شخص فلسفی کے لفظ ہی کو اہمیت دینا چاہتا ہے تو مجھے یہ لفظ بھی منظور ہے۔ صرف اتنی احتیاط ملحوظ رہے کہ علامہ کو مغربی طرز کا فلسفی نہ کہا جائے بلکہ مسلم روایت کا فلسفی۔ یا حکیم مشرق۔^{۳۵}



حواشی و حوالہ جات

- ۱- سید مظفر حسین برنی (مرتب)، کلیات مکاتیب اقبال جلد سوم، دہلی بھارت، اردو اکادمی ۱۹۹۳ء، ص ۴۹۔
- ۲- اقبال، کلیات اقبال اردو، لاہور، اقبال اکادمی ۱۹۹۴ء، ص ۸۶۔
- ۳- مکاتیب اقبال جلد سوم، ص ۵۱، ۵۲۔
- ۴- مکاتیب اقبال جلد چہارم، ص ۶۱، ۶۲۔
- ۵- مکاتیب اقبال جلد سوم، ص ۵۳، ۵۴۔

اقبالیات، ۳: ۵۳ — جنوری/ جولائی ۲۰۱۲ء

سید طالب حسین بخاری — مکاتیب اقبال کا اسلامی تناظر

- ۶- ایضاً، ص ۵۵۔
- ۷- ایضاً، ص ۶۳۔
- ۸- مکاتیب اقبال جلد دوم، ص ۱۵۷-۱۵۸۔
- ۹- مکاتیب اقبال جلد چہارم، ص ۱۰۸۔
- ۱۰- مکاتیب اقبال جلد سوم، ص ۷۵۔
- ۱۱- اقبال، کلیات اقبال اردو، ص ۳۰۶/۲۹۰۔
- ۱۲- مکاتیب اقبال جلد سوم، ص ۷۶، ۷۷۔
- ۱۳- مکاتیب اقبال جلد سوم، حاشیہ، ص ۷۷۔
- ۱۴- مکاتیب اقبال جلد دوم، ص ۷۰۔
- ۱۵- ایضاً، ص ۱۷۹۔
- ۱۶- اقبال، کلیات اقبال فارسی، لاہور، شیخ بشیر اینڈ سنز، سال اشاعت ندارد، ص ۶۳/۲۸۔
- ۱۷- مکاتیب اقبال جلد دوم، ص ۱۸۱/۱۸۲۔
- ۱۸- مکاتیب اقبال جلد سوم، ص ۲۳۳۔
- ۱۹- کلیات اقبال فارسی، ص ۷۷/۵۶۔
- ۲۰- ڈاکٹر سید عبداللہ، مطالعہ اقبال کے چند نئے رخ، لاہور، بزم اقبال، جون ۱۹۸۲ء، ص ۱۳۵۔
- ۲۱- مکاتیب اقبال جلد سوم، ص ۲۵۴۔
- ۲۲- کلیات اقبال اردو، ص ۴۱/۵۴۱۔
- ۲۳- مکاتیب اقبال جلد چہارم، ص ۱۱۔
- ۲۴- کلیات اقبال اردو، ص ۴۴/۵۴۳۔
- ۲۵- مکاتیب اقبال جلد چہارم، ص ۱۱۸۔
- ۲۶- کلیات اقبال فارسی، ص ۸۰/۱۹۲۔
- ۲۷- مکاتیب اقبال جلد چہارم، ص ۱۳۵۔
- ۲۸- کلیات اقبال فارسی، ص ۴۹/۳۴۷۔
- ۲۹- مکاتیب اقبال جلد سوم، ص ۷۰/۲۷۔
- ۳۰- ایضاً، ص ۲۸۷۔
- ۳۱- مکاتیب اقبال جلد چہارم، ص ۲۱۴۔
- ۳۲- کلیات اقبال فارسی، ص ۶۵/۵۰۷۔
- ۳۳- مکاتیب اقبال جلد دوم، ص ۲۲۴۔
- ۳۴- نعیم صدیقی، اقبال کا شعلہ نوا، لاہور، ادارہ معارف اسلامی منصورہ، ۱۹۹۱ء، ص ۸۳۔
- ۳۵- مطالعہ اقبال کے چند نئے رخ، ص ۲۳۴۔

